

Kopja Informali ta' Sentenza



MALTA

**QORTI CIVILI
PRIM' AWLA
(GURISDIZZJONI KOSTITUZZJONALI)**

**ONOR. IMHALLEF
GEOFFREY VALENZIA**

Seduta tas-27 ta' April, 2007

Rikors Numru. 45/2006

Euro Finance Corporation Limited (C-1914)

VS

**(1) Il-Kummissarju ta' l-Artijiet; u
(2) L-Avukat Generali tar-Repubblika**

Il-Qorti

Preliminari

Rat l-**att tar-rikors** li permezz tieghu is-socjeta' rikorrenti sottomettiet illi:

Illi b'ittra ufficjali u b'dikjarazzjoni sussegwenti tal-Gvernatur Generali ta' Malta gie ddikjarat fil-Gazzetta tal-Gvern tat-tmintax (18) ta' Ottubru 1974 (Nru. 7201) (*File no. Land 372/74/Vol 1*) illi disa' bicciet art fil-Marsa li minnhom proprjeta' numru erbgha (4) u numru hamsa (5) li kienu gew mixtrija mis-socjeta' rikorrenti minghand Joseph Falzon u ohrajn, f'isem il-kumpanija *NATIONAL FINANCE CORPORATION OF MALTA LIMITED* kienu mehtiega ghal skopijiet pubblici;

Illi dina l-art iggib il-kejl superficjali ta' tnax –il tomna erba' sghan u sitta punt decimali seba' kejljet (12 T.4S.6.7K) pari cirka erbatax il-elf tlett mija u tlieta u sittin punt decimali tmienja disgha metri kwadri). Dina l-art kienet tiffirma parti minn bicca art ohra li s-socjeta' rikorrenti kienet akkwistat minghand Joseph Falzon. Dan sar permezz ta' kuntratt tat-tmienja (8) ta' Ottubru tas-sena elf disgha mija tnejn u sittin (1962) ippubblikat fl-atti tan-Nutar Pubbliku F. X. Dingli.

Illi permezz ta' kuntratt iehor datat dsatax (19) ta' Novembru tas-sena elf disa' mija sitta u sebghin (1976) ippubblikat minn Dottor Alexander Grech Nutar Pubbliku fl-Ufficcju ta' l-art, din l-art li kienet formanti parti mill-art imsejha 'Tal-Kunzerija' sive 'Tal-Izolott', u li tmiss mit-Tramuntana, minn Nofsinhar, mill-Punent u mill-Majjistral ma' proprjeta' tal-Gvern, libera u franka kif murija fuq pjanta annessa ma' l-istess att. Gie ddikjarat illi l-art fuq imsemmija kienet mehtiega ghal skopijiet pubblici u li l-akkwist taghha kellu jsir b'xiri assolut a favur tal-Gvern ta' Malta skond id-dispozizzjonijiet ta' l-Ordinanza dwar l-Akkwist ta' l-artijiet ghal-skopijiet pubblici (Kapitolu 136 tal-Ligijiet ta' Malta). Jigi premess illi bis-sahha ta' l-ahhar kuntratt imsemmi aktar 'il fuq, din l-imsemmija proprjeta' giet trasferita a favur il-Gvern ta' Malta.

Illi permezz ta' kuntratt iehor datat 9 ta' Settembru 2003 quddiem in-Nutar Pubbliku Dottor Vincent Miceli Nutar Pubbliku fid-Dipartiment ta' l-Artijiet is-socjeta' rikorrenti xtrat lura minghand il-Gvern bicca art tal-kejl ta' sitt mija erbgha u tletin metru (634 m.k) li tmiss mill-Grigal ma' proprjeta' ta' George Pace mill-Lbic ma' *Malta Ship*

Building Company Limited u mill-Majjistral ma' Triq jew irjeh verjuri jew l-aventi kawza tagghom.

Illi peress li l-Gvern ma utilizzax l-art kollha, l-istess socjeta' rikorrenti ressqet talba sabiex tiehu lura l-bicca art li ma gietx utilizzata minn naha ta' l-istess Gvern. Dan il-bejgh sar skond il-*'policy'* tal-Gvern fejn art li giet akkwistata (mixtrija) mill-Gvern u m'ghadhix mehtiega ghal skop pubbliku tista' tigi rilaxxjata lura lis-sidien originali kontra l-prezz u kwalunkwe somma ohra. Din l-art giet mixtrija minn *NATIONAL FINANCE CORPORATION OF MALTA LIMITED*.

Illi permezz ta' kuntratt iehor l-intimat Kummissarju ta' l-Artijiet ghadda b'titolu ta' cens ghal mija u hamsin sena lill-*Malta Ship Building Company Limited* erba' bicciet art li flimkien jammontaw ghal cirka mija u tmenin elf tmien mija u sittin metru kwadru (180,860 metri kwadri) b'cens ta' disghin centezmu, sitt millezmi fis-sena flimkiem mal-*'premium'* ta' miljun mija u tmenin elf tmien mija u sitta u ghoxrin lira Maltin u ghoxrin centezmu (Lm1,183,826.20). Din is-somma kienet thallset lill-Gvern fit-tmienja ta' Mejju tas-sena elf disa' mija u wiehed u tmenin (8/5/1981). Fit-tieni parti ta' dan il-kuntratt l-istess intimat Kummissarju ta' l-Artijiet wieghed u pprometta li jaghti b'titolu ta' cens temporanju seba' bicciet art li jinsabu fil-limiti tal-Marsa lill-*Malta Ship Building* li flimkien jammontaw ghal cirka tmintax- il elf u seba' mitt metru kwadru (18,700m sq.) b'cens annwali ta' ftit centezmi u l-*'premiums'* totali ta' cirka mija u tnax il-elf tlett mija u dsatax il-lira u sitta u ghoxrin centezmu (Lm112,319.26).

Illi s-socjeta' rikorrenti tirrileva illi billi llum il-gurnata l-kumpanija tal-Gvern li kienet topera l-*Malta Shipbuilding Yard* giet xolta permezz ta' legislazzjoni apposita u cioe' il-Kapitolu 466 tal-Ligijiet ta' Malta u giet ifformata permezz ta' l-istess Att intrapriza kummercjali bhala *'transferee company'* ai termini ta' l-istess Att m'hemm l-ebda skop pubbliku ai termini tal-ligi halli l-intimat Kummissarju ta' l-Artijiet jibqa' jiddetjeni l-istess art.

Kopja Informali ta' Sentenza

Illi l-lanjanza tas-socjeta' rikorrenti hija wahda u hija hekk kif hawn taht spjegat;

Illi tali esproprijazzjoni hawn fuq spjegata tilledi d-drittijiet fundamentali tas-socjeta' rikorrenti ai termini ta' l-Artikolu 37 tal-Kostituzzjoni ta' Malta, kif ukoll tad-drittijiet protetti mill-Artikolu 6(1) tal-Konvenzjoni Ewropea tad-Drittijiet Fundamentali tal-Bniedem u l-Artikolu 1 tal-Protokoll 1 ghall-istess Konvenzjoni, liema konvenzjoni u Protokoll jiffirmaw parti mill-Ligijiet ta' Malta abbazi tal-Att XIV tal-1987, u dan ghaliex giet esproprijata mhux ghal skop pubbiku izda ghal skop kummercjali u dana hekk kif se jirnexxilha tipprova l-istess socjeta; rikorrenti waqt it-trattazzjoni ta' din il-kawza. Il-*Malta Shipbuilding* ma tistax jitqies skop pubbiku izda intrapriza kummercjali.

Issir referenza f'dan il-kuntest ghall-proceduri fl-ismijiet *Dr. Carmelo Vella et vs Is-Segretarju tad-Djar et.* F'din is-sentenza d-definizzjoni bejn interess privat u interess pubbiku gie ben definit hekk!

'Il-pubbliku interess li f'ismu jittiehdu dawn id-decizjonijiet u jsiru dawn l-atti, mill-awtorita' pubbliku – emozzjoni tar-“res publica” – l-universalita' tar-“res” li fiha jingabar il-gid komuni huma diretti, l-ligijiet - qatt ma jista' jkun riferit ghal kwalsiasi interess privat. L-interess huwa dejjem privat meta m'ghandux applikazzjoni ghal generalita' tac-cittadini, ta' l-universalita' tal-pubbliku fl-istat. Ir-ragunament fis-sentenza Galea vs. Holland huma fallaci ghaliex l-uzu ta' fond ghall-skopijiet kulturali, jista' jkun maghmul fl-interess pubbiku jekk l-attivita' kulturali tkun maghmulha minn awtorita' pubblika u mhux meta tkun maghmulha minn persuna jew assocjazzjoni privata, billi l-uzu, fl-ewwel lok, huwa fl-interess ta' dik il-persuna jew assocjazzjoni. Il-possibilita' ta' access tal-pubbliku ghal dik l-attivita' ma tittrasformahix b'daqshekk minn attivita' li hija intrinsikament privata f'attivita' intrinsikament pubblika. U difatti dik l-accessibilita' tista' tigi ristretta u limitata kif jidhiru l-interess privat.'

F'din is-sentenza insibu wkoll is-segwenti:

'Hekk per eżempju, l-interess pubbliku, minn natura tiegħu stess, ma jistax ikun interess li legittimament u regjonevolment jista' jigi kontrastat minn xi parti mill-generalita' tal-pubbliku; mentri l-interess privat jista' jkun regjonevolment u legittimament kontestat minn interess privat iehor. Dan il-kriterju jidher li huwa bizzejjed biex iservi bhala kontroll biex tigi identifikata l-kwalita' ta' interess li jkun in kwistjoni.'

Il-Konvenzjoni Ewropea dwar id-Drittijiet tal-Bniedem, senjatament l-Artiklu Numru Wiehed (1) ta' l-Ewwel Protokoll ihares il-jedd ta' l-individwu għat-tgawdija tal-beni tiegħu:

Artikolu 1

'Kull persuna naturali jew persuna morali għandha dritt għat-tgawdija pacifika tal-possedimenti tagħha. Hadd m'għandu jigi ppruvat mill-possedimenti tiegħu hlief fl-interess pubbliku u bla hsara tal-kundizzjonijiet ipprovduti bil-ligi u bil-principji generali tal-ligi nternazzjonali;

izda d-dispozizzjonijiet ta' qabel m'għandhom bl-ebda mod inaqqsu d-dritt ta' Stat li jwettaq dawk il-ligijiet li jidhrulu xierqa biex jikkontrolla l-uzu ta' proprjeta' skond l-interess generali jew biex jizgura l-hlas ta' taxxi jew kontribuzzjonijiet ohra jew pieni.'

Illi s-socjeta' rikorrenti tagħmel riferenza għal dak li nghad fis-sentenza fl-ismijiet 'Pawlu Cachia v. Avukat Generali et (9/4/99 Rik. Nru. 586/97VDC) dwar dan l-Artikolu li fil-fatt enuncja tlett principji bazilari illi japplikaw għal kaz odjern u jistgħu jigu applikati jew *'in combination'* jew inkella separatament. Din is-sentenza għamlet riferenza għall-kaz *'Sporrong and Lonroth v. Sweden'* li jghid hekk kif gej:

"..... this provision comprises three distinct rules. The first rule, set out in the first sentence of the first paragraph, is of a general nature which enunciates the principle of peaceful enjoyment of property; the second rule, contained in the second sentence of the same paragraph, covers deprivations of possession and makes it subject to

certain conditions; and the third rule, stated in the second paragraph, recognizes that contracting parties are entitled, amongst other things, to control the use of property in accordance with the general interest. The three rules are not 'distinct' in the sense of being unconnected: the second and third rules are concerned with particular instances of interferences with the right to peaceful enjoyment of property and should therefore be construed in the light of the general principle enunciated in the first rules....." (A 52 para. 61)

Ghalhekk dan l-Artikolu jstabilixxi certa kundizzjonijiet li jridu jigu soddisfatti b'mod komulattiv halli d-deprivazzjoni ta' dritt ghall-proprjeta' privata jkun wiehed gustifikat.

Dawn bazikament huma tlett kundizzjonijiet

"1 The measure providing for the deprivation must be in accordance with the conditions provided by national law.

2. The general principles of international law must be respected.

3. The deprivation must be in the public interest, and this will require a balancing of the public interest against individual rights." (Ara Jacobs & White – European Convention on Human Rights – 3rd Edition – Clare, Ovey & Robin – pag. 311 et seq dwar Il-Klassifikazzjoni ta' dawn it-tlett rekwiziti)

Il-punt li qieghedha tikkontesta s-socjeta' rikorrenti bil-qawwa kollha taghha jirrigwarda appuntu t-tielet rekwizit fejn fl-oppinjoni umli taghha fil-kaz in disamina dan ma giex issodisfatt u ghalhekk ma jissusistix.

Illi s-socjeta' rikorrenti taghmel riferenza ghas-sentenza fl-ismijiet 'John Mousu' et v. Id-Direttur tal-Lottu Pubbliku et' datata 6 ta' Ottubru, 1999 deciza mill-Qorti Kostituzzjonali li gibdet distinzjoni mportanti bejn l-iskop pubbliku hekk kif imsemmi fil-Kapitolu 88 tal-Ligijiet ta' Malta u l-'interess pubbliku' li nsibu fil-Konvenzjoni u l-Kostituzzjoni u

dan sabiex jishaq fuq l-importanza illi fil-mument ta' l-esproprijazzjoni l-Qrati taghna ghandhom jissindikaw jekk tali esproprijazzjoni kinitx fl-interess pubbliku.

Fis-sentenza taghha l-Qorti qalet precizament hekk kif gej:

“L-Ewwel Qorti gustament enfasizzat id-distinzjoni bejn ‘l-iskop pubbliku’ u ‘l-interess pubbliku’. Zewg koncetti li mhumix ko-estensivi. Dan ghaliex l-iskop pubbliku hu, fil-fehma ta’ din il-Qorti, aktar wiesgha, marbut mal-finalita’ ahharija li ghaliha l-fond ikun qed jigi esproprijat, u m’hux neccessarjament limitat b’definizzjoni preciza. Filwaqt illi l-interess pubbliku kellu rizultat attwali u ben definit b’mod li jipprova li l-esproprijazzjoni tkun mehtiega biex tiggova lill-komunita’ anke jekk dan mehtieg li jsir a skapitu ta’ l-interess privat. Hu ghalhekk illi l-eccezzjoni fl-artikolu 1 ghall-principju fundamentali li hadd ma ghandu jigi ppruvat mill-possidimenti tieghu, ‘hliel fl-interess pubbliku’ kien jimporta neccessarjament ezercizzju ta’ investigazzjoni bejn l-interessi tal-pubbliku in generali u l-interessi ta’ persuna privata li tkun ser tigi mcahhda mid-dritt tat-tgawdija pacifika tal-possidimenti taghha, bhala eccezzjoni ghad-dritt fundamentali b’dak l-artikolu enuncjat.”

Illi kjarament fil-kaz in ezami l-art esproprijata lis-socjeta’ rikorrenti m’hijjex qieghda ghall-uzu tal-generalita’ tac-cittadini u ta’ l-universalita’ tal-pubbliku. Anzi qieghda tintuza f’intrapriza kummercjali b’tali mod illi l-maggor parti tal-pubbliku, u cioe’ min m’ghandux x’jaqsam ma’ din l-intrapriza huwa eskluż milli juza din l-art jew imqar milli jottjeni kwalunkwe tip ta’ beneficcju mill-istess art.

Illi ghalhekk in vista ta’ dan irrizulta li l-esproprijazzjoni li saret irriduciet ruhha ghal ezercizzju ta’ spekulazzjoni kummercjali u edilizzja li permezz taghha l-uzu materjali ta’ l-artijiet in kwistjoni ghadda f’idejn is-settur privat ghal skopijiet purament kummercjali. Dan inehhu kull element ta’ interess pubbliku neccessarju ghall-validita’ ta’ l-espropriu.

Ghaldaqstant is-socjeta' rikorrenti titlob bir-rispett li din l-Onorabbli Qorti joghgobha:-

(a) Tiddikjara illi l-esproprijazzjoni ta' l-art hawn fuq indikata tilledi d-drittijiet fundamentali tas-socjeta' rikorrenti ai termini ta' l-Artikolu 37 tal-Kostituzzjoni ta' Malta, kif ukoll tad-drittijiet protetti mill-Artikolu 6(1) tal-Konvenzjoni Ewropea tad-Drittijiet Fundamentali tal-Bniedem u l-Artikolu 1 tal-Protokoll 1 ghall-istess Konvenzjoni, liema konvenzjoni u Protokoll jiffirmaw parti mill-Ligijiet ta' Malta abbazi tal-Att XIV tal-1987, u dan ghaliex giet esproprijata mhux ghal skop pubbliku izda ghal skop kummercjali ta' intrapriza kummercjali li topera f'suq kummercjali u konsegwentement tiddikjara l-istess Dikjarazzjoni tal-Gvernatur Generali nulla u bla effett ghall-finijiet u effetti kollha tal-ligi;

(b) konsegwentement tordna lill-Intimat Kummissarju ta' l-Artijiet jirrilaxxa tali l-art fuq indikata;

(c) taghtih dawk ir-rimedju jew rimedji effikaci ulterjuri li jidhrilha xierqa ghat-twettiq ta' dawn id-drittijiet fundamentali hawn fuq imsemmija.

Bl-ispejjez kontra l-intimati jew min minnhom.

Rat ir-**Risposta ta' l-Intimati** a fol. 11 tal-process fejn eccepew illi:

Illi l-allegazzjonijiet u t-talbiet tas-socjeta' rikorrenti huma kollha nfondati fil-fatt u fid-dritt ghar-ragunijiet segwenti:

1. Illi **in linea preliminari** r-rikorrenti m'ghandhomx *locus standi* u lanqas interess guridiku sabiex jippromwovu l-kawza odjerna stante li l-art mertu tal-kawza odjerna ilha li giet trasferita minghand ir-rikorrenti lill-Gvern ta' Malta ghal kwazi tletin sena u dan bis-sahha ta' kuntratt datat 19 ta' Novembru 1976.

2. Illi ghar-ragunijiet suesposti din il-kawza ghandha wkoll tigi michuda bhala wahda frivola u vessatorja.

3. Illi wkoll **in linea preliminari** dak kollu li jitwettaq skond il-Kap 88 tal-Ligijiet ta' Malta huwa salvagwardjat bl-Artikolu 47(9) tal-Kostituzzjoni ta' Malta u ghalhekk l-allegazzjoni tar-rikorrenti bl-ebda mod ma tista' titqies li tmur kontra l-Artikolu 37 tal-Kostituzzjoni.

4. Illi wkoll **in linea preliminari** l-azzjoni li qed jilmentaw minnha r-rikorrenti giet konkluzja qabel l-1987 u ghalhekk mhix proponibbli azzjoni ghal rimedju a tenur tal-Artikolu 6 (1) u tal-Ewwel Protokoll tal-Konvenzjoni Ewropea kif inkorporati fil-ligijiet ta' Malta permezz tal-Kap 319, stante dak li hemm provdut fl-Artikolu 7 tal-istess Kap.

5. Illi fi kwalunkwe kaz u wkoll **in linea preliminari** l-azzjoni tas-socjeta' rikorrenti hija preskritta a tenur tal-Artikolu 2140 tal-Kap 16 tal-Ligijiet ta' Malta.

6. Illi wkoll **in linea preliminari** l-intimat Avukat Generali m'huwiex illegittimu kontradittur ghat-talbiet tar-rikorrenti u dan a tenur ta' l-Artikolu 181B tal-Kap 12 li jipprovdi li l-mansjoni guridika tal-Gvern f'kawzi gudizzjarji hija vestita fil-Kap tad-Dipartiment koncernat fil-kaz odjern huwa l-Kummissarju tal-Artijiet li huwa responsabbli mill-esproprjazzjoni tal-artijiet u ghalhekk l-imsemmi Avukat Generali gie nterpellat inutilment u ghandu jigi liberat mill-osservanza tal-gudizzju.

7. Illi subordinament u bla pregudizzju ghas-suespost fil-mertu l-esproprjazzjoni in kwistjoni saret skond il-ligi, ghal skop pubbliku u fl-interess pubbliku u mhux ghal skop kummercjali kif qed tallega s-socjeta' rikorrenti oltre l-fatt li l-istess rikorrenti thallsu kumpens gust skond kif rikjest mill-Artikolu 37 tal-Kostituzzjoni ta' Malta.

8. Illi jigi rilevat ulterjorment li t-trasferiment tal-art in kwistjoni b'cens lil *Malta Shipbuilding Company Limited* sar fit-termini tal-iskop pubbliku u sar ukoll fl-interess pubbliku in vista tal-fatt li fost affarijiet ohra l-istess *Malta Shipbuilding Company Limited* kienet tipprovdi mpjeggi ghal madwar 800 ruh u l-funzjoni tal-istess Kumpanija

kienet wahda ta' beneficcju ghall-ekonomija tal-pajjiz, liema kumpanija kellha l-maggoranza ta' l-ishma f'idejn il-Gvern.

9. Illi l-uzu sussegwenti tal-art in kwistjoni *mill-Malta Shipyards Limited* (li illum ghandha f'idejha l-azjendi kollha li qabel kienu jappartjenu lill *Malta Shipbuilding Company Limited* u *l-Malta Drydocks*) jaqa' wkoll fl-ambitu tal-iskop pubbliku u hija fl-interess pubbliku mhux biss ghax din il-Kumpanija hija mija fil-mija tal-Gvern imma ghax bl-istess mod timpjega mijiet ta' nies u tikkontribwixxi sostanzjalment ghall-ekonomija tal-pajjiz.

10. Illi ghalhekk kemm l-iskop pubbliku u l-interess pubbliku kienu jezistu mill-mument tat-tehid tal-art u ghadu jissussisti sal-lum.

11. Illi fi kwalunkwe kaz jigi rilevat illi l-istrutturar li sar permezz tal-Kap 466 kien wiehed fl-interess tal-ekonomija tal-pajjiz u ma sarx ghal skopijiet kummercjali jew ta' qligh minn terzi.

12. Illi huwa accettat kemm mill-gurisprudenza nostrali kif ukoll dik tal-Qorti Ewropea ghad-Drittijiet tal-Bniedem li l-ligijiet li jaghtu setgha lill-Istat li jespropria proprjeta' ta' individwi huma rikonoxxuti bhala mehtiega f'socjeta' demokratika biex jassiguraw l-attwazzjoni ta' zvilupp socjali u ekonomiku fl-interess tal-kollektivita'.

13. Illi dan il-principju gie ripetutament accettat mill-Qrati nostrali fejn f'sentenzi fosthom : *Anthony Pullicino et vs L-Avukat Generali et, Pawlu Cachia vs Avukat Generali et* u *L-Onor. Perit Dominic Mintoff et vs Onor. Prim Ministru et* l-Onorabbli Qorti diversament preseduta qalet hekk:

"Hu pacifiku li dan id-dritt huwa rikonoxxut kemm fl-Artikolu 37 tal-Kostituzzjoni kif ukoll fl-Ewwel Artikolu tal-Ewwel Protokoll tal-Konvenzjoni. Infatti l-Kostituzzjoni tipprovdi li ebda haga fl-Artikolu 37, li jenuncja l-jedd fundamentali ta' l-individwu kontra t-tehid obligatorju tal-proprjeta' tieghu, 'm'ghandha tinftiehem li tolqot l-ghemil

jew il-hdim ta' xi ligi sa fejn tipprovdi ghat-tehid ta' pussess jew akkwist ta' proprjeta'” Fl-istess vena l-Ewwel Artikolu tal-Ewwel Protokoll, li wkoll jenuncja l-istess dritt, jipprovdi li d-dispozizzjonijiet f'dak l-artikolu 'm'ghandhom bl-ebda mod inaqqsu d-dritt ta' Stat li jwettaq dawk il-ligijiet li jidhirlu xierqa biex jikkontrolla l-uzu tal-proprjeta' skond l-interess generali.”

14. Illi ghalhekk ma sar ebda ksur tal-Artikolu 37 tal-Kostituzzjoni ta' Malta u tal-Ewwel Artikolu tal-Protokoll tal-Konvenzjoni Ewropea.

15. Illi lanqas hemm ksur tal-Artikolu 6 (1) tal-Konvenzjoni oltre l-fatt li ma gie ndikat ebda dritt specifiku li seta' gie lez taht dan l-Artikolu.

16. Illi in vista tat-terminu ferm qasir li l-esponenti kellhom sabiex iressqu ir-risposta odjerna huwa jirriserva d-dritt li jressaq risposta ulterjuri jekk ikun il-kaz.

Illi fid-dawl tas-suespost it-talbiet kollha tas-socjeta' rikorrenti ghandhom jigu michuda bl-ispejjez kontra taghhom.

Rat l-atti kollha tar-rikors u d-dokumenti ezibiti;

Semghet lill Avukati difensuri;

Rat in-noti tal-partijiet;

Talbiet

Illi f'dana r-rikors ir-rikorrenti qed jallegaw li l-esproprjazzjoni ta' l-art indikata fir-rikors tilledi d-drittijiet fundamentali taghhom a bazi ta' l-artikolu 37 tal-Kostituzzjoni ta' Malta, l-artikolu 6 tal-Konvenzjoni Ewropeja ghad-Drittijiet tal-Bniedem u l-ewwel artikolu ta' l-ewwel Protokol ta' l-istess Konvenzjoni.

Fir-risposta taghhom l-intimati ressqu diversi eccezzjonijiet ta' natura preliminari li l-Qorti giet mitluba li

Kopja Informali ta' Sentenza

tiddeciedi f'dan l-istadju qabel ma bdew jinstemghu l-provi.

L-Avukat Generali mhux il-Legittimu kontradittur

Il-Qorti se tibda biex titratta l-eccezzjoni ta' l-intimati li l-Avukat Generali mhux il-legittimu kontradittur. Ghalkemm dina l-eccezzjoni tidher bhala is-sitt wahda fir-risposta ta' l-intimati, fin-noti tal-partijiet din giet trattata bhala l-hames eccezzjoni.

L-intimati qed jirritjenu li l-intimat Avukat Generali m'huwiex illegittimu kontradittur ghat-talbiet tar-rikorrenti u dan a tenur ta' l-Artikolu 181B tal-Kap 12 li jipprovi li l-mansjoni guridika tal-Gvern f'kawzi gudizzjarji hija vestita fil-Kap tad-Dipartiment koncernat u fil-kaz odjern dan huwa l-Kummissarju tal-Artijiet li huwa responsabbli mill-esproprijazzjoni ta' l-artijiet u ghalhekk l-imsemmi Avukat Generali gie nterpellat inutilment u ghandu jigi liberat mill-osservanza tal-gudizzju.

Ir-rikorrenti dwar dina l-eccezzjoni rimettew ruhhom ghad-decizjoni ta' dina l-Qorti.

Il-Qorti fil-fatt taqbel ma' l-intimati. Skond l-artikolu 181 B tal-Kap 12 il-Gvern ghandu jkun rapprezentat fl-atti u fl-azzjonijiet gudizzjarji mill-Kap tad-Dipartiment tal-Gvern li jkun inkarigat fil-materja in kwistjoni, imma l-Avukat Generali jirrapprezenta lil Gvern f'dawk l-atti u l-azzjonijiet gudizzjarji li minhabba n-natura tat-talba ma jkunux jistghu jigu diretti kontra xi wiehed jew aktar mill-kapijiet tad-Dipartimenti l-ohra tal-Gvern

Fil-fehma tal-Qorti f'dan il-kaz l-Avukat Generali mhux il-legittimu kontradittur billi t-talba ghandha tigi proposta biss fil-konfront tal-Kummissarju ta' l-Artijiet, li hu responsabbli mill-esproprijazzjoni ta' l-artijiet li hija l-persuna inkarigata mil-materja in kwistjoni. L-Avukat Generali ghalhekk gie interpellat ghal xejn, ghalhekk ghandu jigi liberat mill-osservanza tal-gudizzju.

Preskrizzjoni

Illi l-intimati eccepew ukoll li l-azzjoni tas-socjeta' rikorrenti hija preskritta a tenur tal-Artikolu 2140 tal-Kap 16 tal-Ligijiet ta' Malta. Ir-rikorrenti wiegbu li l-azzjoni li torigina minn vjolazzjoni ta' jedd fundamentali ma hiex soggetta ghall-ebda preskrizzjoni estintiva.

Il-Qorti, b'riferenza ghall din l-eccezzjoni kif moghtija a bazi ta' l-artikolu 2140 tal-Kap 16, hi tal-fehma li mhux il-kaz li tidhol fil-kwistjoni, billi hemm qbil li l-art in kwistjoni illum il-gurnata hija tal-Gvern in forza ta' kuntratt tad-19 ta' Novembru 1976 *b'absolute purchase* u mhux bi preskrizzjoni.

Locus Standi

L-intimati qed isostnu li r-rikorrenti m'ghandhomx *locus standi* u lanqas *interest guridiku* sabiex jippromwovu l-kawza odjerna stante li l-art mertu tal-kawza odjerna ilha li giet trasferita minghand ir-rikorrenti lill-Gvern ta' Malta ghal kwazi tletin sena u dan bis-sahha ta' kuntratt insemmi tal-1976.

L-intimati jissottomettu li r-rikorrenti m'ghandhomx *locus standi* billi ma hemm xejn x'juri li s-socjeta' rikorrenti Euro Finance hija l-*aventi causa* tal-kumpanija National Finance Corporation (Malta) Limited li kienet parti mill-ftehim li gie konkluz kwazi tletin sena ilu. Dwar dina s-sottomissjoni l-Qorti tirrileva li f'dan l-istadju tal-kawza l-partijiet ghadhom ma ressqu ebda provi, u ghalhekk ikun prematur jekk dina l-Qorti tiddeciedi fuq dina l-eccezzjoni.

Interest guridiku

Apparti n-nuqqas ta' interest guridiku li l-Qorti ser tikkunsidra aktar il quddiem, l-intimati wiegbu wkoll li l-azzjoni li r-rikorrenti qed jilmentaw minnha giet konkluz a qabel l-1987 u ghalhekk lanqas ma hi proponibbli azzjoni ghal rimedju a tenur tal-Artikolu 6(1) u tal-Ewwel Protokoll tal-Konvenzjoni Ewropea kif inkorporati fil-ligijiet ta' Malta permezz tal-Kap 319, stante dak li hemm provdut fl-Artikolu 7 tal-istess Kap.

Dan l-artikolu jipprovdi li *“No contravention of the Human Rights and Fundamental Freedoms committed before the 30th April 1987, shall give rise to an action under section 4 of this Act”*. L-artikolu 4 jittratta dwar l-enforzar ta' dawn id-drittijiet fundamentali.

Ir-rikorrenzi jirritjenu li l-ksur tad-drittijiet fundamentali ghalkemm beda zmien ilu ghadu jsehh b'mod kontinwu sal lum ghaliex il-proprijeta giet esproprijata mhux ghal skop pubbliku imma ghal skop kummercjali.

Illi f'dina l-kawza huwa accettat bhala fatt li permezz ta' kuntratt 19 ta' Novembru 1976 fl-atti tan Nutar Dottor Alexander Grech l-art imsemmija gie akkwistata b'xiri assolut favur il-Gvern ta' Malta skond id-dispozizzjonijiet ta' l-Ordinanza dwar l-Akkwist ta' l-artijiet ghal-skopijiet pubblici Kapitolu 136 tal-Ligijiet ta' Malta. Bis-sahha ta' dan il-kuntratt din il-proprijeta' giet trasferita favur il-Gvern ta' Malta u r-rikorrenzi nghtaw kumpens.

Permezz ta' kuntratt datat 9 ta' Settembru 2003 fl-atti Nutar Dottor Vincent Miceli s-socjeta' rikorrenzi xtrat lura minghand il-Gvern bicca art minn dika l-art li kienet giet esproprijata billi l-Gvern ma kienx ser jutilizzax kollha. Dan ix-xiri sar skond il-*'policy'* tal-Gvern fejn art li giet akkwistata (mixtrija) mill-Gvern u m'ghadhix mehtiega ghal skop pubbliku tista' tigi rilaxxjata lura lis-sidien originali kontra prezz. Din l-art giet mixtrija minn National Finance Corporation of Malta Limited.

Ir-rikorrenzi f'dina l-kawza qed jitlob dikjarazzjoni li l-esproprijazzjoni ta' l-art indikata fir-rikors tilli d-drittijiet fundamentali tas-socjeta' rikorrenzi ghaliex giet esproprijata mhux ghal skop pubbliku izda ghal skop kummercjali u konsegwentement tiddikjara l-istess Dikjarazzjoni tal-Gvernatur Generali nulla u bla effett ghall-finijiet u effetti kollha tal-ligi.

Kif gja rajna din il-proprijeta giet mixtrija mill-Gvern ta' Malta b'xiri assolut skond id-dispozizzjonijiet ta' l-Ordinanza dwar l-Akkwist ta' l-artijiet ghal-skopijiet

pubblici Kapitolu 136 tal-Ligijiet ta' Malta u bis-sahha ta' dan il-kuntratt ir-rikorrenti ngħaww kumpens skond il-ligi għal dina l-proprjeta'.

Il-proprejta' hija l-jedd li wiehed igawdi u li jiddisponi minn hwejgu bil-mod l-aktar assolut, basta li bihom ma jagħmilx uzu pprojbit mil-ligi. (Art. 320 Kap 16). Minn 1976 dina l-art saret proprjeta' assoluta tal-Gvern ta' Malta, għalhekk ir-rikorrenti llum m'għandhux dritt jilmentaw mill-uzu li l-Gvern għamel jew se jagħmel minnha. Meta sar il-kuntratt u r-rikorrenti jew l-awturi tagħhom accettaw il-kumpens ma lmentawx dwar l-uzu li kien sar jew se jsir minnha, lanqas għal tletin sena ma lmentaw li l-iskop li għalih giet esproprijata' l-art ma kienx għal skop pubbliku. Kien biss recentement li r-rikorrenti ilmentaw minn xi ksur tad-drittijiet fundamentali tagħhom.

Skond il-gurisprudenza tal-Qrati tagħna l-interess pubbliku jrid jibqa' jissussisti sal-mument meta l-art tkun defenittivament għaddiet f'idejn l-Istat bil-konkluzjoni tal-proceduri ta' esproprijazzjoni. [Pawlu Cachia v Avukat Generali et deciza mill-Qorti Kostituzzjonali fit-28 ta' Dicembru, 2001].

Illi f'dan il-kaz l-esproprijazzjoni hija meqjusa li saret meta sar il-kuntratt tat-trasferiment finali fil-1976 u l-art ma baqgħetx tas-sid originali. Għalhekk fil-kaz in ezami japplika l-artikolu 7 tal-Kap 319. Minn 1976 il quddiem ir-rikorrenti ma baqgħux is-sidien ta' l-art għalhekk ma setgħux jinkisru xi drittijiet fundamentali tagħhom f'dan ir-rigward billi ma kien fadallhom ebda jedd aktar fuq l-art mibjugha lill Gvern u konsegwentement lanqas baqgħalhom interess li issa jipponu dana r-rikors. Id-definizzjoni accettata fil-gurisprudenza tagħna ta' interess guridiku hija dika tal-Mortara li jgħid li l-interess guridiku huwa "*l'utilita' finale della domanda giudiziale nel tema dell'asserita esistenza o violazione del diritto*". Hu rekwisit essenzjali li jkun hemm dritt legali li jkun il-bazi li bih ir-rikorrent jkun jista' jippromovi u jitlob l-accertament tiegħu permezz ta' l-awtorita' gudizzjarja. Fil-kaz tar-rikorrenti dan id-dritt huwa nieqes.

Kopja Informali ta' Sentenza

DECIZJONI

Ghal dawn il-motivi

Il-Qorti prevja li tilqa' l-ewwel, r-raba', u sitt eccezzjoni ta' l-intimati (kif indikati fir-risposta a fol 11);

Tichad it-talbiet tar-rikorrenti

Tillibera lill Avukat Generali mill-osservanza tal-gudizzju

Spejjez ghar-rikorrenti.

< Sentenza Finali >

-----TMIEM-----